



సగం తెలిచిన తలుపు

హాసినీ శివశంకర్

ఉత్తుంగ శిఖరాలకెగబాకి, ఆనందాల ఆకాశాల్లో విహరించి, జలపాత జ్వాలల్లో తడిసి, మైమరిచి పరవశించే సమయాన, రెండు శరీరాలు ఒకే రాగ సంగమంలో రవళించాల్సిన సమయాన ఎక్కడో అపశృతి.

భార్య కళ్ళల్లో బాధ. లీలగా, ఇష్టంలేనితనం.
“సారీ లలితా! నా ఆవేశంలో.”

“ఫర్వాలేదులెండి,” లలిత పెదాల మీద పేలవ మైన చిరునవ్వు. అతను తన మనస్సునర్థం చేసుకోని సందర్భాలు ఎన్నిలేవు?

పక్కకు ఒత్తిగిల్లిన రామకృష్ణ మనస్సులో పశ్చాత్తాపం. ఆపైన రకరకాల అలోచనలు. ఇరవయ్యేళ్ల సంసారంలో ఎప్పుడూ పెద్దగా ఒడిదుడుకులు, అరమరికలు లేవు. లలితలో మొదటినుంచీ ఒక అసంతృప్తి కొనసాగుతూ వచ్చింది. అర్థింకగా హోదాగల కుటుంబం నుంచి వచ్చిందామె. ఒక పత్రికలో ఉద్యోగి భార్యగా ఆ హోదా ఏమాత్రం మిగల్గేదు. మెల్లగా ఆమె తనలోకి తను ముడుచుకుపోయింది. ముకుళిత పుష్పాన్ని వికసింపజేయటం రామకృష్ణకి తెలిలేదు. నర్మద పుట్టిన తర్వాతైనా ఇద్దరి మధ్యా అదృశ్య దూరం పూర్తిగా తగ్గలేదు. పల్లెటూరు వదలి నగరంలో స్థిరపడిన తర్వాత ఎవరో తన జీవితాన్ని ఎటూ బెనక్కూండా చట్రంలో బిగించినట్టుయ్యింది. బాల్యంలోని తాజాదనం, యౌవనంలోని చురుకుదనం మెల్లమెల్లగా ఇగిరిపోవటం చాలాకాలం దాకా గుర్తించలేదు రామకృష్ణ. గుర్తించిన తర్వాత తీరని అశాంతి మిగిలింది. ఒకటే ఇరుకు బ్రతుకులో.

ఏ పన్నెండింటికో నిద్రపట్టింది. నిద్రలో కల. కొంతకాలం నుంచి విడవకుండా వెంటాడుతున్న కల. హంటింగ్ డ్రీమ్. సవనాట్ మిస్టీరియస్. భయం కరమూ కాదు, అహ్లాదకరమూ కాదు.

ఒక్క గది. కిటికీలు లేని గది. సగం తెలిచిన తలుపు లోపల ఏముందో తెలీదు. కనుచీకటి. తలుపు పూర్తిగా తెరవటానికి సంకోచం. లోపల అడుగెయ్యటానికి బెరుకు. లోపల మనిషిని చూడాలనే వుంటుంది. సాధ్యం కాదు. తలుపు బిగుసుకుపోయి వుంటుంది. ఎంతకీ వెలుతురు రాదు. లోపలి వ్యక్తి కన్పించడు. చిత్రమైన కల.

*

హైదరాబాద్ నగరంలో ఒకానొక దినపత్రికలో చీఫ్ సబ్-ఎడిటర్ ఉద్యోగం వల్ల రామకృష్ణ తన జీవితంలో వ్యాకోచం పొందాడా సంకోచించాడా అంటే రెండోదే నిజం. ఎవరికోసమో పనిచేస్తున్నట్టు, ఎప్పుడూ ఏదో కనపడని కన్ను చాటుగా తనని పరీక్షిస్తున్నట్టు, భద్రత లేనట్టు అన్నిస్తుంది. పత్రికలో ప్రతి ఆదివారం వచ్చే ‘రచన’ శీర్షిక చూడడం తన ముఖ్యమైన పని. సాహిత్యవ్యాసాలు, కవితలు మొదలైనవి పరిశీలించటం, ఎన్నిక చెయ్యటం తనకీష్టమైన సంగతే, కానీ ఆ పనిలో పొందాల్సినంత సంతృప్తి పొందలేదు. అబద్ధాలు, దుష్ప్రచారాలు, ఆశ్రయించటాలు మొదలైన దౌర్భాగ్యాలు నిండిన పత్రికా వాతావరణంలో రామకృష్ణ మనస్సు కుంచించుకుపోయింది.

“ఏమిటిది రామకృష్ణా! సాహిత్యం పేజీ ఇట్లాగేనా నిర్వహించటం? పత్తిరైతుల ఆత్మహత్యల మీద ఇది రెండో కవిత నువ్వు వెయ్యటం,” ఎడిటర్ మందలించు.

“అవును సర్! రైతుల ఆత్మహత్యల మీద దాదాపు పది కవితలు డెస్క్లో ఉన్నాయ్. ఇప్పటికీ



మూడోదల మంది ఆత్మహత్యలు చేసుకున్నారు. బర్నింగ్ ప్రాబ్లమ్ కదాని.”

ఎడిటర్ ఒక అజ్ఞానిని చూసిన విజ్ఞానిలా నవ్వి “ఎలక్ట్రీస్ బర్నింగ్ ప్రాబ్లమ్ కాదా? మరి వాటి మీదెందుకు కవితలు వెయ్యలేదు?” అని ప్రశ్నించాడు.

“వాటి మీద ఎలాంటి కవితలు రాలేదు,” లోలోపల చిరాకు అణచుకుంటూ చెప్పాడు. ఎడిటర్ సుబ్రహ్మణ్యం బట్టతల మీద ఒక్కటిచచ్చకుంటే ఎంత బాగుంటుంది? కానీ బాగోదు.

“ఊహు,” అంటూ తలూపి పెండింగ్లో ఉన్న కవితల పైలు తెమ్మన్నాడు ఎడిటర్. అతనికి రామకృష్ణ మీద అసహనం కలగటానికి కారణం వేరు. ఆరోజు ఉదయం సుప్రసిద్ధ కవి గుమ్మడి వేణుగోపాలరావు నుంచి ఫోన్కాల్ వచ్చింది. ఎన్నో అవార్డులు, రివార్డులు పొంది చాలాకాలం నుంచి ఆ కీర్తి మీద నెట్టుకొస్తున్న కవి. మాటామంతి అయింతర్వాత మన పత్రికలో తన కవితలు వెయ్యటం లేదేమీటని మామూలుగానే అడిగాడు. సుబ్రహ్మణ్యం నొచ్చుకున్నాడు. అతను మంచి పలుకుబడి వున్న కవి (కవిత్యంలో కాదు). కవిత కన్నా మనిషి ముఖ్యం.

రామకృష్ణ తెచ్చిన పైల్లోంచి వేణుగోపాలరావు కవిత, అనుమానం రాకుండా ఉండటానికి మరో కవి కవిత బయటికి తీశాడు. అంత బాగున్న కవితలు అంత కాలం పెండింగ్లో పెట్టడం బాగోలేదని, తర్వాత వారం వచ్చేట్టు వాటిని వెంటనే కాంపోజింగ్కి పంపించమనీ చెప్పాడు. చివరగా “అసలు నీకు ‘రచన’ శిర్షిక తగింది కాదోయ్! ‘జనపదం’కి మార్చమంటావా? హాయిగా ఆవుపాడి, పంట తెగుళ్లా చూసుకుంటూ ఉండొచ్చు,” అన్నాడు నవ్వులో వెటకారం ధ్వనింపజేస్తూ.

ఎడిటర్ వెటకారానికి తన తిరస్కారం తెలియ జేద్దామనే ఆలోచన మానుకొని బయటికొచ్చాడు రామకృష్ణ. అతనికి జవాబు చెప్పటం ఎంతసేపు? కానీ ఉద్యోగంతో పని. మేనేజ్మెంట్ దగ్గర అతని మాటే చెల్లుబాటు అవుతుండటం చేతనే అంత దర్పం. ఏమీ చెయ్యలేని అసహనం. పెట్టుబడి గుప్పెట్లో చిక్కుపడ్డ బ్రతుకు. తన కుర్చీ దగ్గర కొస్తుండగా సబ్ ఎడిటర్ కె.ఎస్. రావు కనీకనబడని నవ్వుతో ఓరగా చూశాడు. ఎడిటర్కి కావాల్సిన మనిషి ఎప్పుడో తన స్థానంలో అతణ్ణి కూర్చోబెట్టినా ఆశ్చర్యం ఉండదు. పైలు తీసి వేణుగోపాలరావు కవిత రెండు వాక్యాలు చదివాడు.

వండాలి ప్రతి హృదయంలో మమత
చైతన్యం చివ్వున శిరసెత్తితే
పల్లవిస్తుంది చల్లగా సమత

మూడు దశాబ్దాల వాటి బాణీ, అంత్యప్రాసలు. ఏళ్ల తరబడి కవులు వాడివాడి అరిగిపోయిన మాటలు. అవి ఇవ్వాళ పాఠకుడిలో ఏ స్పందన కల్పించగలవు? కొత్తగా కలం పట్టిన కవులు కూడా మెరుపులు మెరిపి స్తున్నారినా, ఆస్ట్రాల్ ‘పాగపాయిస్’ మీద అద్భుతమైన కవిత రాశాడు యమ్మీ రామిరెడ్డి. యవ్వనోదయాన్ని వర్ణిస్తూ దేహద్వారాలు తెరిచారవరో అని శ్రీకాంత్ రాసినప్పుడు పరవశించిపోయాడు తను. కవిత్యం రాయ లేకపోయినా చదివి ఆనందించగలడు.

బోయ్ వచ్చి రెండు ఉత్తరాలు టేబుల్ మీద పెట్టి వెళ్లాడు. ఒకటి శుభలేఖ. గుమ్మా వెంకట్రావు కొడుకు పెళ్లి తుళ్లారులో, తప్పకుండా రమ్మని విడిగా ఉత్తరం కూడా రాశాడు. పాతికేళ్ల కిందట తను, వెంకట్రావు, ఇంకొంతమంది పిల్లలు నెక్కల్లు నుంచి రోజూ పొలాల గట్ల వెంట మూడున్నర మైళ్ల దూరం నడిచి తుళ్లారు హైస్కూల్లో చదువుకున్నారు. తనకన్నా రెండు క్లాసులు సీనియర్ వెంకట్రావు. చాలా స్నేహంగా ఉండే వాడు అప్పుడే ఎంతకాలం గడిచిపోయింది? వాడిప్పటికీ తనని గుర్తుంచుకున్నాడు. ఈ నగరంలో ఇన్నేళ్లున్నా ఎవరూ తనని గుర్తుపట్టరు. అయితే వాడి ఉత్తరంలోని చివరి మాటలు తనని బాధపెట్టాయి. ‘మీ తమ్ముడి ఆరోగ్యం బాగుండటంలేదు. నువ్వు నెక్కల్లు వస్తే వాణ్ణి చూసినట్టు వుంటుంది. ఇక్కణ్ణుంచే మనం కలిసి పెళ్లికి వెళ్లొచ్చు.’ మర్చిపోయిన బంధం గుర్తొచ్చి మనస్సు బరువెక్కింది. బిడెళ్లయింది నెక్కల్లు వెళ్లి.

తన ఆలోచనలు, ఆవేదనలు పంచుకోటానికి ఆఫీసులో ఎవరూ లేరు. సబ్ ఎడిటర్ శారదారాణి మాత్రం కాస్త కలివిడిగా వుంటుంది. తను రాసిన వ్యాసాలు (స్త్రీ సమస్యలు) చూపించి అభిప్రాయం అడుగుతుంది అప్పుడప్పుడు. ఆమె సొంత సమస్యలు చెప్పకుంటుంటే ఆశ్చర్యకరంగా తనకెంతో రిలీఫ్గా వుంటుంది. ఆర్థతలేని, అనుమానాల వాతావరణంలో తన మనోధోరణికి సమీపంగా మరో మనిషి ఆలోచిస్తున్నందుకు కలిగే ఊరట అది.

లంచ్టైమ్లో ఏమీతోచక కాంటీన్ కేసి వెళ్లాడు. ఇద్దరు ముగ్గురు కాఫీలు తాగుతుంటే ఆసోసియేట్ ఎడిటర్ విశ్వేశ్వరరావు ఎడిటర్ మీద, పరోక్షంగా కారాలు, మిరియాలు నూరుతున్నాడు. ఫలానా పత్రిక ఎడిటర్కి ఎట్లా ఉద్వాసన జరిగిందో చెప్పన్నాడు. సూటిగా మాట్లాడకుండా ప్రత్యక్షంగా ఎడిటర్ని ఖండించకుండా, అతణ్ణి పారదోలటానికి ప్రచారం చేస్తూ ఇతరులకు పురెక్కించే నైజం. మౌనంగా కాఫీ తాగి వచ్చేశాడు.

ఆరున్నరకి ఇంటికి చేరేపాటికి వరండాలో స్నేహితుడు లక్ష్మీనారాయణ తనకోసం ఎదురు చూస్తుండటం ఆశ్చర్యం కలిగించింది. ఎమ్మెలో తామిద్దరూ క్లాస్మేట్స్, ఇద్దరి అభిప్రాయాలూ, అభిరుచులూ ఒకేరకంగా ఉండేవి. ఇద్దరికీ లత పాటలంటే ఇష్టం. తిలక్ కవిత్వమంటే ఇష్టం. అతని ఇల్లు దూరమైనా దాదాపు ప్రతిరోజూ తన రూమ్కి వచ్చేవాడు. ఇద్దరి మధ్య చర్చల్లో, కబుర్లలో గడిచిపోయిన రాత్రులెన్నో. చేయబోయే ఉద్యోగాల గురించి, చేసుకోబోయే అమ్మాయిల గురించి ఎన్నెన్ని ఊహలు చెలరేగేవి? క్రమక్రమంగా ఎవరి జీవితంలో వాళ్లు స్థిరపడి పోయారు. తను పత్రికలో, అతను కాలేజీలో. గ్రాంట్-ఇన్-ఎయిడ్ లేని కాలేజీ ఉద్యోగంలో ఎన్నో ఇబ్బందులు పడుతూ, కలిసిరాని భార్యతో కాపురం చేస్తూ క్రమంగా ఆత్మన్యూనతకి లోనయ్యాడు లక్ష్మీనారాయణ.

“ఎట్లా వున్నావు? చాలాకాలమైంది కలిసి,” అని పలకరించాడు రామకృష్ణ.

“అట్లా అట్లా వున్నాను అంతా మామూలే,” చెప్పాడు లక్ష్మీనారాయణ. మనిషి మునుపటికన్నా నల్లబడ్డాడు.

లలిత కాఫీలు తెచ్చింది. మాటలమధ్యలో వచ్చిన సంగతి వయటపెట్టాడు. కూతుర్ని రెసిడెన్షియల్ కాలేజీలో డేస్కాలర్ గా చేర్చిస్తున్నాడు. ఐదువేలు కావాలి, రామకృష్ణ దగ్గర సమయానికి అంత డబ్బు లేదు. అయినా ఏదోరకంగా ఒక వారంలో సర్దుబాటు చేస్తానన్నాడు. మరో అరగంటసేపున్నాడు లక్ష్మీనారాయణ. అన్నీ మామూలు మామూలు మాటలు. మాటల్లో మానసిక సాన్నిహిత్యం లేదు. ఇద్దరి మధ్య ఏదో మంచు గడ్డకట్టుకపోయినట్టయ్యింది. ఒకప్పటి ఆత్మీయత ఎక్కడ ఇగిరిపోయింది? రకరకాల సంకోచాలు, అసూయలు, స్వార్థాలు మొదలైన తెరలేవో కదుల్తాయి మనుషుల మధ్య. వాటిని తొలగించుకోవటమెట్లా? వ్యవహార సంభాషణలు సరే, హృదయాల మధ్య సంధానమెట్లా?

*

లక్ష్మీనారాయణ వెళ్లిపోయిన తర్వాత శుభలేఖ, ఉత్తరం లలితకి చూపించాడు రామకృష్ణ. నర్మద కూడా పక్కనే వుంది.

“చిన్నవాటి స్నేహితుడంటున్నారుగదా! తప్పకుండా వెళ్లిరండి,” అంది లలిత.

“మరి శేషగిరి యింటికి? సంబంధాలు తెగిపోయి చాన్నాళ్లయింది గదా?” లలిత మౌనం వహించింది. ఆమె కావరానికి వచ్చిన తర్వాతే రెండు కుటుంబాల మధ్య రవరవలు మొదలయ్యాయి.

“తెగిపోయిన వాటిని ముడేసుకోగూడదా డాడీ?” అడిగింది నర్మద తెలివిగా.

కూతురు ఆలోచనకి ఆశ్చర్యపోయాడు రామకృష్ణ. వయస్సులో చిన్నదైనా పెద్ద మాటలు చెప్పింది. అయితే ఒకంతట నర్మద ఆలోచనని ఆమోదించలేక, “ఒకవేళ వాళ్లు మన అభిమానాన్ని యాక్సెప్ట్ చెయ్యకపోతే?” అనడిగాడు.

“అప్పడది వాళ్ల తప్పవుతుంది డాడీ! అసలు అభిమానమే చూపకపోతే అది మన తప్పేగదా?” అంది నర్మద. రామకృష్ణ మాట్లాడకపోవటంతో, “శ్యామల ఏం చేస్తోందో డాడీ? నా యీడే గదా?” అనడిగింది మళ్ళీ.

“ఊళ్లోదాకా వెళ్లి వాళ్లింటికి పోకపోతే బాగుండుదు. పైగా అనారోగ్యం అంటున్నారు గదా? వెళ్లి పలకరించి రండి,” చెప్పింది లలిత.

రామకృష్ణ ఆలోచనలో పడ్డాడు. ఎప్పుడు తల్పుకున్నా గతం బాధాకరంగా ఉంటుంది.

*

తండ్రికి మొదటి భార్య సంతానం తను. చిన్నప్పుడే తల్లి పోయింది. నాన్న మళ్ళీ పెళ్లి చేసుకున్నాడు. ఆమెకిద్దరు పిల్లలు. శేషగిరి, శకుంతల. సవతి తల్లి (సామ్రాజ్యమ్మ) తననెప్పుడూ రాచిరంపాన పెట్టలేదు. కానీ చూపించే ప్రేమలో ఎక్కడో తేడా వుండేది. తండ్రి దగ్గర బిడియం తనకి. అట్లా బాల్యంలో ఇంట్లోనే ఒంటరితనం అనుభవించాడు తను. బయటి స్నేహితులే ఎక్కువ. ముత్యాలు, నర్సిమ్మరావు, వెంకట్రావు, హనుమంతు, పార్వతి- ఇట్లా చిన్నప్పటి స్నేహితులు ఇప్పటికీ గుర్తున్నారు.

తుళ్లూరులో హైస్కూలు, గుంటూరులో డిగ్రీ, వైజాగ్ లో ఎమ్మె జర్నలిజం మీద ఆసక్తి. హైదరాబాద్ లో ఒక దినపత్రికలో చేరాడు. శేషగిరి ఐదో తరగతితోనే అగిపోయాడు. శకుంతలకి పెళ్లయి లింగాయపాలెం వెళ్లిపోయింది. తనది పెద్దలు కుదిర్చిన పెళ్లె అయినా సవతి తల్లి లలితని సరిగా చూడలేదు. శేషగిరికి కూడా పెళ్లయిన తర్వాత వేరుపడ్డారు. పంపకాల్లో అభిప్రాయ భేదాలు. తనకు చదువు, ఉద్యోగం ఉండటం వల్ల శేషగిరికి ఎక్కువ పంచమంటుంది సామ్రాజ్యమ్మ. తను అంగీకరించినా తండ్రి ఒప్పుకోకుండా సమానభాగాలు పంచాడు. ఇల్లు మాత్రం తల్లిదండ్రుల తదనంతరం



శేషగిరికే చెందేట్లు తండ్రిని ఒప్పించాడు తను. అయినా బెడిసిన సంబంధాలు కుదురుకోలేదు. తన హైదరాబాద్ ఉద్యోగం వల్ల మనుషుల మధ్య, మనసుల మధ్య దూరం పెరిగింది. తండ్రి మరణంతో శేషగిరి కుటుంబానికీ, తమకీ రాకపోకలు తగ్గిపోయాయి. నెక్కల్లులో శేషగిరి, భార్య, ఇద్దరు పిల్లలు, సవతి తల్లి ఉంటున్నారు.

తను నెక్కల్లు వెళ్లి అయిదేళ్లు. ఇరవయ్యేళ్లనాడు హైదరాబాద్ వచ్చి పత్రికాప్రపంచంలో అడుగు పెట్టి నప్పట్నుంచీ ఒంటరితనం ఒక జీవనవిధానమైంది. తనకి ఉద్యోగ జీవితంలో సహజత్వం లేదు, భద్రత లేదు. పుట్టి పెరిగిన పల్లెటూరికీ, ఆర్థికతేని నగర వాతావరణానికీ పోలికేలేదు. చుట్టూతా మనుషులే. ప్రతి మనిషి చుట్టూ కనపడని కంచెలు. తొందరగా సుఖం కావాలి. అందుకోసం తొందరగా డబ్బు కావాలి. దానికోసం, పరిచయాలు. దానికోసం పార్టీలు, దాని కోసం ఆత్మస్తుతీ పరనిందలు, దానికోసం మాస్సులు, అభినయాలు. అవకాశం అందిపుచ్చుకుని రఫ్ గా, రాష్ గా, డాషింగ్ గా దూసుకుపోయే వ్యవహారశైలి, ఎవడికీ ఎవడి ఆత్మతోనూ పనిలేదు. తన ఆత్మతోనూ పనిలేదు. కరచాలనం కావాలి. హృదయచలనం అక్కర్లేదు. ఈ వాతావరణంలో సహజంగానే తను బిగుసుకు పోయాడు. మనుషుల కంటే పుస్తకాల్లో కొంత ఉపశాంతి లభించింది. అవి మనస్సుతో పలకరిస్తాయి. వంచన చెయ్యవు. అయినా సగం మనిషి తను. జీవితంలో ఎన్నో ఖాళీలు. బాల్యంలో తల్లి ప్రేమ కోల్పోయిన ఖాళీ. బాల్య, యౌవన స్నేహాల్ని కోల్పోయిన ఖాళీ. చల్లని పల్లె ఒడికి దూరమైన ఖాళీ. సంతృప్తిలేని వృత్తి వల్ల ఏర్పడిన ఖాళీ. వీటినన్నిటినీ ఒక్క లలిత ఎట్లా పూరించగలదు?

*

మరుసటి రోజు ఎడిటర్ బేబుల్ నుంచి రెండు వ్యాసాలు, మూడు కవితలు వచ్చాయి. 'రచన' కోసం పరిశీలించాలి. పైపైన చూస్తుంటే ఒక కవిత తనని ఆకర్షించింది. 'ఆవలివైపు.' కవి శివారెడ్డి.

బహుశా నా రెండో పక్క

నీవెప్పుడూ చూచి వుండవు.

మనం చూడని మహా లోకమొకటి

ఆవలివైపు ఉంటుందని గ్రహించే వుండవు.

ఎవడికైనా ఇంకొకడి ఆ రెండోపక్క తలుపులు

తీసి చూసే స్థామత, ప్రేమా,

సంబంధం వుండొద్దా.

ఒకడు ఇంకొకణ్ణి ముట్టుకోవద్దా.

ఒకడు ఇంకొకడి కడలిలోకి దూకి

ఆ అగాధ జలగర్భ సంపద బయటికి తీయవద్దా.

బహిర్గతం కండి! బుద్ధిహీనుల్లారా!

బయల్పడండి

ఒకడు ఇంకొకణ్ణి తవ్వి తలకెత్తుకోవాల్సిందే!

లోపలి చీకటి లోకాలన్నింటినీ

పద్యాన్ని చదివినట్టు చదవాల్సిందే

కవిత చదివి గొప్ప ఉద్యోగానికి లోనయ్యాడు

రామకృష్ణ. నిజం, ఎవడిలోకి ఎవడూ ప్రయాణించడు.

ఎవడూ మరొకణ్ణి ముట్టుకోడు. మనుషుల మధ్య అసం

బంధం. సామూహిక ఏకాంతం. ఈ మానవ దూరాన్ని

అధిగమించాలంటే ఎన్నెన్ని అడ్డుగోడలో? అభద్రత,

భయం, అసూయ, ద్వేషం, బహుశా వీటన్నిటినీ ఆ కవి

అర్థం చేసుకుని వుండాలి. కానీ తను? బహిర్గతం కాకపో

వటానికి, తనలోకి తనే ముడుచుకుపోవటానికి అంత

మంగా జీవనభీతే కారణం. దాన్ని జయించాలి. ఒక్క

సారి ఈ పైళ్ళూ, పత్రికలూ, సంకోచాలూ, బాధలూ,

భయాలూ విసిరికొట్టి తన నుంచి తను విముక్తం

కావాలి.

*

హైదరాబాద్ నుంచి గుంటూరు, గుంటూరు -

వడ్డమాను బస్సులో నెక్కల్లు ప్రయాణం. మబ్బులు

కమ్మిన శ్రావణమాసపు ఆకాశం. పైరగాలి. చుట్టూతా

మోకాళ్లదాకా పెరిగిన పైరుపాలాల సువాసన, ఒక

మౌలిక స్పృహకోసం వెళ్తున్నాడు తను. అది లభిస్తుందా?

చదువుకునే రోజుల్లో పదేపదే పాడుకున్న జిందగీ

సినిమాలో పాట పెదాల మీద కొచ్చింది. దిల్ ఉసే దో

జో జాన్ దేదే, జాన్ ఉసే దో జో దిల్ దేదే... (ఎవరు

ప్రాణమిస్తారో వాళ్ళకి హృదయమియ్యి ఎవరు హృదయ

మిస్తారో వాళ్ళకి ప్రాణమియ్యి.) కొందరికి ఇవ్వటానికి

హృదయాలే వుండవు. కొంతమందికి ఉన్నా ఇవ్వరు.

ఇవ్వని వాళ్ళకి కూడా హృదయం ఇవ్వగలగటం నిజంగా

గొప్ప సంగతి.

“ఓరివో నువ్వా? బాగుండావా? తమ్ముణ్ణి

సూట్టానికొత్తన్నావా?” బస్సులో పలకరింపు.

హైదరాబాద్ లో ఎప్పడూ ఏ సిటీబస్ లోనూ

వినపడని పలకరింపు. పెదపరిమి దాటి పది నిమిషాలు

ప్రయాణించి నెక్కల్లులో ఆగింది బస్సు. ఎక్కడో

సన్నాయి మేళం వినపడుతోంది.

పడమటి వీధిలో అదే పాతబడ్డ పెంకుటిల్లు.

ఇంటిముందు అదే వేపచెట్టు. ప్రహరీగోడ ఒక పక్కన

పడిపోయింది. పంచలో మంచంలో శేషగిరి పడుకో నున్నాడు. తనను చూడగానే ఆశ్చర్యంగా లేచి కూర్చు న్నాడు. పక్కనే ఉన్న ఎర్రకుక్క తనని చూసి మొరగ బోయి ఆగింది. గుర్తుపట్టి తోకాడిస్తూ దగ్గరికొచ్చింది.

“ఎట్లా వున్నావురా శేషూ?” మంచం మీద అతని పక్కనే కూర్చుంటూ అడిగాడు. శేషగిరి ఏమీ మాట్లాడ కుండా తనని వాటేసుకుని కళ్లనీళ్లు పెట్టుకున్నాడు. స్పృహ, రక్తస్పృహ.

“ఓయ్ రాజీ,” అని కేకేశాడు శేషగిరి భార్యని. వంటింట్లోంచి చేతులు తుడుచుకుంటూ వచ్చింది రాజేశ్వరి. ఒక్క క్షణం కంగారు. మరుక్షణం తన మొహం చాటంతయ్యింది. “అంతా బాగుండారా బావా?” అని పలకరించి కాళ్లకి నీళ్లిచ్చింది. మంచం వాల్చి కొత్త దుప్పటి పరిచింది. కాఫీ పెట్టటానికి మళ్లీ లోపలికెళ్లింది. ఇంతలో పక్కంటి నుంచి నవతితల్లి సామ్రాజ్యమ్మ శేషగిరి కూతురు శ్యామల వచ్చారు.

“ఏం నాయనా బాగుండారా? ఇన్నాళ్లకైనా గుర్తొచ్చాం. కోడలూ, పిల్లడి ఎట్లుండారు?” అని మొదలు పెట్టింది సామ్రాజ్యమ్మ. ఎప్పటి ధోరణే. వయస్సుడిగినా మాట ఉడగలేదు. శ్యామల నవ్వుతూ వచ్చి తన పక్కనే కూర్చుంది.

“ఎక్కడికెళ్లా?” అనడిగాడు. చేతిలో గిన్నె చూపించింది. నూరిన గోరింటాకు. ఏం చదువుతున్నా వని అడిగాడు. టెన్త్ క్లాసని చెప్పింది. నర్మద కూడా అదే క్లాసు. మొహంలో ఎక్కడో నర్మదకీ, శ్యామలకి పోలికలు కనిపిస్తున్నాయి. కాకపోతే నర్మదది నగరవాసం నిగారింపు, శ్యామలది చామనచాయ.

“అక్కాయని తీసుకురాలేదేం పెదనానా?” అనడిగింది శ్యామల, తను నవ్వి ఊరుకున్నాడు. రాజేశ్వరి కాఫీ తెచ్చిచ్చింది. శేషగిరి ఆరోగ్యం సంగతి అడిగాడు రామకృష్ణ. రాజేశ్వరి అట్లాగే నిలబడి చెప్పింది. కొంతకాలంగా బి.పి. వుంది శేషగిరికి. పోయి నేడు పంటల్లో నష్టం, అప్పు. ఆందోళనతో గుండెపోటు వచ్చింది. గుంటూరు వైద్యం. ఇప్పుడిప్పుడే కాస్త కోలు కొంటున్నాడు.

“ఇంత జరిగితే నాకెందుకు కబురు చెయ్య లేదు?” రామకృష్ణ ప్రశ్నకి రాజేశ్వరి బదులు చెప్పలేదు.

“అప్పటికే నేనంటానే ఉండా నాయనా!” అందు కుంది సామ్రాజ్యమ్మ గడప దగ్గర చతికిల పడుతూ. “ఎనకటి ఆపేక్షలు ఇంకా ఉండయ్యో లేదోనని వాళ్ల అనుమానం. మీ నాన్న బతికుంటే ఆ పద్ధతే వేరుగా వుండేది. నేనేమో సవితితల్లియాయె. నిన్ను సదివింఛ

టానికి ఎన్ని అవస్థలు పడ్డామో, తిన్నామో తినలేదో ఆ దేవుడికే తెలియాలి! నువ్వేమో నాకరి కోసం దేశం మీద బోయావు. ఎనకటి ప్రేమలు వుండమంటే వుంటయ్యా? అడ్డాలనాడు బిడ్డలుగానీ, గడ్డాలనాడు బిడ్డలు గాదుగా? ఏదో మా బ్రమగాని.”

“అయ్యన్నీ ఇప్పడెందుకే?” అన్నాడు శేషగిరి తల్లిని వారిస్తూ.

నవతితల్లి పుల్లవిరుపు మాటలు రామకృష్ణకి కొత్తగాదు. నిబ్బరంగా ఉండిపోయాడు. రాజేశ్వరి వంట పనిమీద లోపలికెళ్లింది.

“అమ్మా! గతాన్ని తవ్వకునేవాళ్లకి భవిష్యతు వుండదంటారు. ఏం జరిగిందో జరిగిపోయింది. నాలుగురోజుల కిందట గుమ్మా వెంకట్రావు శుభలేఖ పంపిస్తూ ఉత్తరం రాస్తే శేషు సంగతి తెలిసింది. ముందు వీణ్ణి హైద్రాబాద్ తీసికెళ్లి మంచి డాక్టర్లకి చూపిద్దాం. నువ్వురా. కోడల్ని. మనవరాల్ని చూసినట్టు వుంటది,” చెప్పాడు నిదానంగా.

దాంతో వెనకటి బింకం కరిగిపోయింది సామ్రా జ్యమ్మలో. “పోనీలే నాయనా! కడుపు సల్లగా మంచి మాటన్నావు, అంతేసాలు,” అని కన్నీళ్లత్తుకుంది. “లే, లేసి కాళ్లు గడుక్కో. ఎప్పుడు తిన్నావో యేండ్.”

రామకృష్ణ కుదటపడ్డాడు. మనస్సులో ఒక గడి తొలగిపోయినట్టనిపించింది.

ఇంతలో వీధిలోంచి, “పిన్నాం! మన రాము డొచ్చాడంటగా?” అనడుగుతూ ముత్యాలు పంచలోకి వచ్చాడు. చిన్నప్పటి సావాసగాడు. ఒక కన్ను సరిగా కనపడదు. ఓరగా చూస్తూ పలకరించాడు. “వార్నీ అప్ప టికి యిప్పటికీ శానా మారిపోయ్యారే? అన్నం దిన్నావా యేంది? ఎంకట్రావు నిన్ను లాక్కు రమ్మన్నాడు భోజనానికి.”

“తాలు. పిల్లడు రాకరాక యింటికొత్తే అడ బోజనానికి తీసికెల్తానంటావేందిరా గుంటడా? రేత్రికి పెళ్లి భోజనం జేత్తాళ్లే. అమ్మాయ్, వంటయ్యిందా?” అని కేసేంది సామ్రాజ్యమ్మ.

కాస్త చల్లబడ్డాక వెంకట్రావు ఇంటికి రమ్మని చెప్పి వెళ్లాడు ముత్యాలు. అక్కణ్ణుంచే అందరూ పెళ్లికి కలిసే వెళ్లచ్చు. అన్నం తిన్న తర్వాత శేషగిరిని ఇంటి సంగతులడిగాడు రామకృష్ణ. ఆర్థిక పరిస్థితి అంత బాగున్నట్టు లేదు. ఆ యేటితో శ్యామల చదువు ఆపిస్తా నన్నాడు. రామకృష్ణ ఒప్పుకోలేదు. కాకపోతే హైద్రా బాద్ లో తమ యింట్లోనే ఉండి చదువుకుంటుంది. ఒక వారంలో రాజేశ్వరితో పాటు హైద్రాబాద్ వస్తా

నన్నాడు శేషగిరి. ఇంతట్లో శ్యామల తమ్ముడు సదాశివ బజార్లో ఆటలు చాలించి ఇంటికొచ్చాడు. పెదనాన్న కనపడగానే వదిలిపెట్టలేదు. వాడికో బొమ్మ పిస్తోలు, శ్యామలకి పెన్నూ ఇచ్చాడు రామకృష్ణ. పిల్లల సంతోషం చూస్తుంటే ఇన్నేళ్లు వాళ్లకు ఎడమైనందుకు విచారించాడు.

సాయంత్రం ఇంట్లో అందరికీ వస్తానని చెప్పి వెంకట్రావు ఇంటికి బయల్దేరాడు రామకృష్ణ. రాముల వారి గుడి దగ్గరే అతని యిల్లు. ఇంటిముందు కొత్త తాటాకుతో పందిరేశారు. పందిరినిండా రంగురంగుల కాగితాలు. కింద పరదాపట్ల పరిచారు. అయినవాళ్లు, తెలిసినవాళ్లు, పిల్లాజెల్లా- అంతా సందడి సందడిగా ఉంది. రామకృష్ణ కన్పించగానే సంతోషపడ్డాడు వెంకట్రావు. ఇంటి సంగతులు పరామర్శించాడు. ముత్యాలు, హనుమంతు, నర్సిమ్మరావు పందిట్లో పెద్దలకి కాఫీ, ఫలహారాలందిస్తున్నారు. ఒక మంచినీళ్ల గ్లాసు నిండా కాఫీ తెచ్చాడు హనుమంతు!

“అమ్మో ఇన్ని కాఫీయా?” అని ఆశ్చర్యపోయాడు రామకృష్ణ.

“ఎహె తాగవాయ్! మన నర్సిమ్మ ఇందాకే ఆ గళాసుతో రొండు గళాసులు పట్టిచ్చాడు,” అన్నాడు హనుమంతు చనువుగా, రామకృష్ణ నవ్వుతూ గ్లాసు అందుకున్నాడు.

రాత్రి తొమ్మిదిన్నరకి తుళ్లార్లో పెళ్లి. పెళ్లికొడుకు కార్టోనే రామకృష్ణని కూడా రమ్మన్నాడు వెంకట్రావు.

“నువ్వు నడవగలిగితే పొలాల మీదగా సరదాగా యెల్లాం,” అన్నాడు ముత్యాలు.

రామకృష్ణ సరేనన్నాడు. ముత్యాలు, హనుమంతు తోడుగా బయల్దేరారు. ఎంత పెళ్లినడక నడిచినా పొద్దుగూకే లోపల తుళ్లారు చేరుకోవచ్చు. వానొచ్చే కళలేదు.

ఊరమ్మట చెరువుగట్టు మీదుగా ఉత్తరదిక్కునే మళ్లగా వాగు అడ్డం వచ్చింది. పెద్దగా నీళ్లు లేవు. అక్కడక్కడా చిన్నచిన్న చేపలు ఉడుతున్నాయి. వాగు దాటంగానే చేలు. జొన్న, పెసర, నువ్వు, వేరుశనగ- అంతా పచ్చపచ్చగా ఉంది.

పొలాలగట్ల మీదగా దారి. పక్కనే డొంక. పాతికేళ్ల కిందట ఈ దారమ్మటే హైస్కూలు చదువుకోసం తుళ్లారు నడిచి వెళ్లారు. ఇప్పటికీ అదే వాతావరణం- వాగులూ వంకలూ, బీళ్లూ, ముళ్లూ.

“ఆ లోపల చొక్కా తీసుయ్యారా? కాత్త గాలా డిద్ది,” అన్నాడు ముత్యాలు. నిజమే. టక్ చేసుకుని

వుండటం వల్ల ప్రీగా నడవలేకపోతున్నాడు. షర్ట్ పైకి లాగేస్తే హాయిగా వుంది. నడక సహజంగా వుంది.

తుమ్మలబీడు దాటుతుంటే చిన్నప్పుడు ఆ బీట్లో గుండా ఒంటరిగా నడవాలంటే ఎంత భయపడేవాడో గుర్తొచ్చింది రామకృష్ణకి, ఎండాకాలం బీట్లో కిక్కిరిసిన తుమ్మచెట్ల గుండా గాలి విచిత్రంగా శబ్దం చేసేది. ఒక్కోసారి సుడి తిరిగి లేచేది. అక్కడ దెయ్యాలుంటాయని భయం. ఇప్పుడా భయం లేదు. భయమల్లా నగరంలో సన్నిహితుల మధ్య మసలుతున్నప్పుడే. ఏ వ్యక్తి పూర్తిగా వ్యక్తం కానందువల్ల భయం. ఏ ప్రమాదం ఎవడి నుంచి వస్తుందో తెలిసి భయం. ఇక్కడ ముందు ముత్యాలు, వెనక హనుమంతు. మధ్యగా తను నడుస్తుంటే భద్రతే తప్ప భయం లేదు.

ఆ కనపడే చేల్లోనే గదా ఒకప్పుడు పెసర గాయలు గోసినందుకు పొలం రైతు కర్ర తీసుకొని వెంటబడింది? ఇప్పుడూ అదే పెసర చేను. గట్టున ఎవరో ముసలాయన. ఆయన్ని అడిగి కాసిని కాయలు కోసుకున్నాడు.

సగం దూరం నడిచే పాటికి జోడుచింతలు తగిలాయి. పక్కనే కుంట. పెసరకాయలు తిని అందులో నీళ్లు దాగారు. హనుమంతు చింత చెట్టెక్కి కాసిని వాస గాయలు కోశాడు. నిన్నో మొన్నో వాస పడి వుండాలి. నల్లనేల తడిపొడిగా ఉంది. దూరంగా పడమటగా అసంతారం కొండలు, కొండల అవతల వంగిన సూర్యుడు. శ్రావణమాసం మబ్బుల్లో రంగులబొమ్మలా పడమటి ఆకాశం. వాస తూసిగలు. మనిషి బహిర్గతుడు కావటానికి అంతకన్నా గొప్ప వాతావరణం బహుశా అక్కర్లేదు. చిన్నప్పటి గోలీటాటల దగ్గర్నుంచి ఉద్యోగ విషయం దాకా ఎన్నో సంగతులు వాళ్లతో ముచ్చట్లా డాడు రామకృష్ణ నడుస్తూనే. మాటాడేకొద్దీ తన బరువేదో దిగిపోతున్నట్లనిపించింది. నాలుగైదేళ్లలో ఊళ్లో వచ్చిన మార్పుల గురించి, పెళ్లిళ్లు, తగాదాలు, లేచిపోవటాలు, చనిపోవటాలు, పైరు పంటలు అన్నిటి గురించీ చెప్పాడు ముత్యాలు. అవి కొంత అసవసరంగా, కొంత అవసరంగానూ తోచాయి రామకృష్ణకి.

“చెల్లియో చెల్లకో తమకు చేసిన యెగ్గులు సైచి రందరున, తల్లి గతించె, నేడు ననుదూతగ బంపిరి సంధి సేయ.” ఉన్నట్టుండి పద్యం అందుకున్నాడు హనుమంతు. కంగుమనే గొంతు.

“ఎహెహె...” నవ్వాడు ముత్యాలు.

“ఏందిరా నవ్వుతావు?” అడిగాడు హనుమంతు.

“తల్లి గతించె కాదురా, ‘తొల్లి గతించె’ అనాల.”



“అయితే మాచె, పాడనీ,” అన్నాడు రామకృష్ణ. తనకీ హుషారుగా ఉంది.

“ఈడి వద్యాలు ఇనలేకే పెళ్లాం లేసి పొయ్యింది,” చెప్పాడు ముత్యాలు నవ్వుతూ,

“పోవాయ్ పుల్లాయ్! ఆళ్ల లక్షింనరుసు పెళ్లాం లేసిపోలేదా యేంది? అయినా నువ్వూ పాడు సూద్దాం.”

చూడబోతే హనుమంతు తన భార్య లేచిపోవటం ఆత్మన్యూనతగా భావిస్తున్నట్టు లేదు. ఆ విషయం బహిరంగపరచగూడదనీ అనుకుంటున్నట్టు లేదు. బహుశా వాడికి ‘అహంభావ’ సమస్య లేదేమో.

ముత్యాలు తలగుడ్డ దులిపి మళ్ళీ చుట్టుకుని, “కాసుకో,” అన్నాడు. రామకృష్ణ వంక ఓరగా చూశాడు.

ఎందుకో ననుకుంటె - గోంగూరకీ

నేనెందుకో ననుకుంటె - గోంగూరకీ

మాయదారి నా బట్ట - గోంగూరకీ.

ఒకప్పుడు అది తన దృష్టిలో కేవలం బూతుపాట. ఇప్పుడు అది ఒక సహజమైన వ్యక్తీకరణగా కూడా అన్పించింది. వాడి పాట అయిపోగానే ఎప్పుడో తను పాడిన పాటల్లోంచి ఒకటి అనుకోకుండా బయటి కొచ్చింది.

నీకూ నీవారు లేరూ నాకూ నావారు లేరూ

తెప్పమీద తేలిపోదాం పదరా

చల్ మోహనరంగా

తన గొంతు తనకే కొత్తగా, వింతగా ఉంది.

అయినా పాడేకొద్దీ మనస్సు అందులో లీనమైపోయింది. ఏదో ఎక్కడో బందిఖానా నుంచి విముక్తి పొందుతున్న అనుభూతి. చిన్నప్పుడు ఎన్నో రాగాలు తీసిన గొంతుకు నగరంలో స్థిరపడగానే గడిపడింది. బజార్లోనూ, బస్సులోనూ, ఆఫీసులోనూ ఎక్కడ కనరాగం తీసినా ఎంత ఆక్స్యర్ట్ గా ఉంటుంది? కానీ నిజానికి పాట ఆక్స్యర్ట్ కాదు. పాట గొంతునొక్కే నాగరికతే ఆక్స్యర్ట్. హాయిగా విప్వారని ఆధునిక జీవితమే ఆక్స్యర్ట్.

పాట ఆగిపోగానే ముత్యాలు తనని కావలించుకున్నాడు. “నువ్విట్లా అప్పడప్పడు మనూరు రావాల. మనం పాటలు పాడుకోవాల.”

తనకి కళ్లనీళ్లు నిండాయి. స్పర్శ. మానవస్పర్శ. ఇక్కడ మనుషులున్నారు. రాగద్వేషాలున్నా ప్రేమించ గల మనుషులున్నారు. ఇక్కడ తనకి జీవనభీతి లేదు.

“ఐ వోంట్ స్పేర్ యూ రామకృష్ణా! యూ విల్ బీ...” బట్టతల ఎడిటర్ కళ్లముందు కనబడుతున్నాడు.

“పోవాయ్ పుల్లాయ్!” అంటాడు తను.

కలబంద డొంక దాటారు. రామకృష్ణకి కాళ్లు లాగుతున్నాయి. అలవాటు లేని నడక. అల్లంత దూరం లో చెరువు. ఆడదాని చెరువు. దానికా పేరెందుకు వచ్చిందో తెలీదు. పాతికేళ్ల కిందట ఎట్లా తుమ్ములు పెరిగి, నీళ్లు నిండి, విశాలంగా, కొంగల్తో కాకుల్తో కలకలలాడేదో ఇప్పుడూ అట్లాగే. ఎంతోకాలం నుంచి తనకోసం ఎదురుచూస్తున్నట్టు. ‘ఉత్తతీత’ అంటూ ఒక పిట్ట ఎగిరిపోయింది. కట్టికి దిగువ దూరంగా తుళ్లారు కనబడుతుంది. ఒకప్పుడు ఈ చెరువులోనే ముత్యాలు, హనుమంతుతో కలిసి స్కూల్ ఎగొట్టి దినమొలతో ఈతేశాడు

“అరేయ్ ముత్యాలూ! చెర్లో ఈతేద్దారా” అడిగాడు హఠాత్తుగా,

“ఈతా? ఇప్పడా? పెళ్లి కెళ్లదూ? ఒకపక్కన పొద్దుగూకుతుంది,” అన్నాడు ముత్యాలు.

“జానేదేవ్,” అన్నాడు రామకృష్ణ

“మరి నీ కొత్తబట్టలు?” అడిగాడు హనుమంతు.

“జానేదేవ్.”

చెరువు పిలుస్తుంది. ప్రకృతి పిలుస్తుంది. ఈ చదువు, సంస్కారం అబద్ధం. కుక్కబతుకు ఉద్యోగం అబద్ధం. ఈ మబ్బులు పట్టిన ఆకాశం, ఆకాశం కింద నల్లరేగడి పాలాలు, వాన తుంపర్లు, ఈ పిట్ట, చెట్టు, చెరువు- ఈ సమస్త ప్రకృతి- ప్రకృతి ఒక్కటే నిజం. బ్రమలు, బాధలు, ఆత్మన్యూనత, అవమానం, అభద్రత- అన్నిట్లోంచి బయటికి రా! ఓపెన్ ద డోర్! ఓపెన్ ద హార్ట్! ఓపెన్ సెసేమ్!

రామకృష్ణ షర్ట్ విప్పేశాడు. పాంటు తీసేశాడు. బనియన్ అండర్వేర్ అన్నీ! ఒక్కసారిగా గట్టుమీద నుంచి నిలువులోతు నీళ్లలోకి ఎగ్గిరి దూకేశాడు. హనుమంతు, ముత్యాలు ఆశ్చర్యంగా చూస్తూ నీళ్లలోకి దిగారు. ముత్యాలు, “కయ్...” మంటూ ఈలేశాడు.

చల్లనినీళ్లు రామకృష్ణని కావలించుకున్నాయి. అవయవాలన్నిటినీ తడిమాయి. స్పర్శ. ప్రకృతి స్పర్శ. రామకృష్ణ మనస్సు నిర్వికారంగా, ప్రశాంతంగా, కలత లేకుండా, కళంకం లేకుండా, అహ్లాదంగా, ఆనందంగా ఉంది. నగ్గుంగా సహజంగా ఉంది. రెండు చేతులూ, రెండు కాళ్లూ స్వేచ్ఛగా కదిలిస్తూ తన నుంచి తనే విముక్తమవుతూ ఎంతోసేపు అట్లాగే చెరువులో అటూ ఇటూ అలల్లో అలగా కదుల్తూ... అలా... అలా...

